


2009 ലെ കേരള സംസ്ഥാന ബാലസാഹിത്യ ഇൻസ്റ്റിറ്റ്യൂട്ട് അവാർഡുകൾ പ്രഖ്യാപിച്ചു. സമഗ്ര സംഭാവനയ്ക്കുള്ള അവാർഡ് ശ്രീ സിപ്പി പള്ളിപ്പുറത്തിന്




2009 ലെ കേരള സംസ്ഥാന ബാലസാഹിത്യ ഇൻസ്റ്റിറ്റ്യൂട്ട് അവാർഡുകൾ പ്രഖ്യാപിച്ചു. ബാലസാഹിത്യരംഗത്തെ സമഗ്ര സംഭാവനയ്ക്കുള്ള സി ജി ശാന്തകുമാർ അവാർഡ് മലയാളത്തിലെ പ്രശസ്ത ബാലസാഹിത്യകാരൻ സിപ്പി പള്ളിപ്പുറത്തിനാണ് ലഭിച്ചത്. കുട്ടികൾക്കായി രചിച്ച കവിതകൾ, കഥകൾ തുടങ്ങി ബാലസാഹിത്യ മേഖലയിൽ നൽകിയിട്ടുള്ള ഗണ്യമായ സംഭാവനകൾ പരിഗണിച്ചാണ് ശ്രീ സിപ്പി പള്ളിപ്പുറത്തിന് സമഗ്ര സംഭാവനയ്ക്കുള്ള അവാർഡ് നൽകുന്നത്. 50,000 രൂപയും പ്രശസ്തി പത്രവും ശില്പവുമടങ്ങുന്നതാണ് അവാർഡ്.

കവിത വിഭാഗത്തിൽ കേരള ശാസ്ത്രസാഹിത്യ പരിഷത്ത് പ്രസിദ്ധീകരിച്ച **തുവൽ** ന്റെ രചയിതാവ് ശ്രീ രാമകൃഷ്ണൻ കുമാരനല്ലൂരിനും കഥ/നോവൽ വിഭാഗത്തിൽ കേരള സംസ്ഥാന

ബാലസാഹിത്യ ഇൻസ്റ്റിറ്റ്യൂട്ട് പ്രസിദ്ധീകരിച്ച **നാലാം ക്ലാസ്സിലെ വരാൽ** രചിച്ച ശ്രീ എം ആർ രേണുകുമാറിനും വൈജ്ഞാനികം/ശാസ്ത്രം വിഭാഗത്തിനുള്ള പി ടി ഭാസ്കര പണിക്കർ അവാർഡ് കേരള ശാസ്ത്രസാഹിത്യ പരിഷത്ത് പ്രസിദ്ധീകരിച്ച **ജന്തുലോകത്തിലെ കൗതുകങ്ങൾ** രചിച്ച ശ്രീമതി എം ഗീതാഞ്ജലിയ്ക്കും വിവർത്തനം/പുനരാഖ്യാനം വിഭാഗത്തിൽ ഡി സി ബുക്സ് പ്രസിദ്ധീകരിച്ച **അമ്പത് മരക്കഥകൾ** രചിച്ച ശ്രീ ജി എസ് ഉണ്ണികൃഷ്ണൻ നായർക്കും ചിത്രീകരണ വിഭാഗത്തിൽ കേരള ശാസ്ത്രസാഹിത്യ പരിഷത്ത് പ്രസിദ്ധീകരിച്ച **ഞാൻ കുഞ്ഞിമുശ** ചിത്രീകരണം നടത്തിയ ശ്രീ ഗോപു പട്ടിത്തറയ്ക്കും നാടക വിഭാഗത്തിനുള്ള ഏബ്രഹാം ജോസഫ് അവാർഡ് പൂർണ്ണ ബുക്സ് പ്രസിദ്ധീകരിച്ച **പൊൻനാണയം** രചിച്ച ശ്രീ ആലിന്തറ ജി കൃഷ്ണപിള്ളയ്ക്കും ലഭിക്കും. ഓരോ അവാർഡും 10,000 രൂപയും പ്രശസ്തി പത്രവും ശില്പവും അടങ്ങുന്നതാണ്.


സമഗ്ര സംഭാവന - സിപ്പി പള്ളിപ്പുറം

1943 മെയ് 18 ന് എറണാകുളം ജില്ലയിലെ വൈപ്പിൻ പള്ളിപ്പുറത്ത് ജനിച്ചു. 1966 മുതൽ പള്ളിപ്പുറം സെന്റ് മേരീസ് ഹൈസ്കൂളിൽ അധ്യാപകനായി. കഴിഞ്ഞ നാല്പത് വർഷമായി മലയാള സാഹിത്യ രംഗത്ത് പ്രവർത്തിച്ചു വരുന്നു. 1985 ൽ 'ചെണ്ട' എന്ന കൃതിക്ക് ബാലസാഹിത്യത്തിനുള്ള ദേശീയ അവാർഡും 'പുരം' എന്ന കൃതിക്ക് 1988 ൽ പ്രഥമ ഭീമാ ബാലസാഹിത്യ അവാർഡും 1995 ൽ എൻ സി ഇ ആർ ടി യുടെ ദേശീയ അവാർഡും നേടി. 1988 ലെ കൈരളി ചിൽഡ്രൻസ് ബുക് ട്രസ്റ്റ് അവാർഡും തൃശൂർ സഹൃദയവേദി അവാർഡും 'തത്തകളുടെ ഗ്രാമം' എന്ന കൃതി കരസ്ഥമാക്കി. 'അപ്പപ്പൻതാടിയുടെ സ്വർഗ്ഗയാത്ര' എന്ന കൃതി 1990 ലെ കേരള സാഹിത്യ അക്കാദമി എൻഡോവ്മെന്റ് അവാർഡ്, 1991 ലെ കെ സി ബി സി അവാർഡ്, സംസ്ഥാന ബാലസാഹിത്യ ഇൻസ്റ്റിറ്റ്യൂട്ട് അവാർഡ് ഉൾപ്പെടെ നാല് അവാർഡുകൾ നേടിയെടുത്തു. കുടുംബദീപം അവാർഡ്, മേരീവിജയം അവാർഡ്, പി സി എം അവാർഡ്, കെ സി വൈ എം അവാർഡ് , ടാലന്റ് അവാർഡ്, സി മത്തായി മെമ്മോറിയൽ ഗോൾഡ് മെഡൽ എന്നിവയും ലഭിച്ചിട്ടുണ്ട്. ഇവയ്ക്കു പുറമെ 1992 ൽ ഏറ്റവും നല്ല അധ്യാപകനുള്ള ദേശീയ അവാർഡും ലഭിക്കുകയുണ്ടായി.



കവിത - ശ്രീ രാമകൃഷ്ണൻ കുമാരനല്ലൂർ
(തുവൽ)

പ്രസാധനം: കേരള ശാസ്ത്രസാഹിത്യ പരിഷത്ത്
പാലക്കാട് ജില്ലയിലെ കുമാരനല്ലൂരിൽ ജനിച്ചു. അക്ഷരി മിനി മാസികയുടെ പ്രസാധകനും പത്രാധിപരുമായി സാഹിത്യ രംഗത്ത് പ്രവേശിച്ചു. ഇപ്പോൾ യൂറീക്ക ശാസ്ത്ര ദൈവാരീകയുടെ അസോസിയേറ്റ് എഡിറ്റർ. ബാലസാഹിത്യത്തിനുള്ള ലേബർ ഇന്ത്യ അവാർഡ് (1995), എൻ സി ഇ ആർ ടി യുടെ ദേശീയ പുരസ്കാരം (1998) എന്നിവ ലഭിച്ചിട്ടുണ്ട്.



കഥ/നോവൽ - ശ്രീ എം രേണുകുമാർ
(നാലാം ക്ലാസ്സിലെ വരാൽ)

പ്രസാധനം: കേരള സംസ്ഥാന ബാലസാഹിത്യ ഇൻസ്റ്റിറ്റ്യൂട്ട് യുവ സാഹിത്യകാരന്മാരിൽ ശ്രദ്ധേയനായ ശ്രീ എം ആർ രേണുകുമാർ 1969 ൽ കോട്ടയം ജില്ലയിലെ കാരാപ്പുഴയിൽ ജനിച്ചു. സെന്റർ ഫോർ ഡെവലപ്പ്മെന്റ് സ്റ്റഡീസിൽ നിന്നും ഇക്കണോമിക്സിൽ എംഫിൽ ബിരുദം നേടി. 'കെണിനിലങ്ങളിൽ' 'വെഷക്കായ' എന്നീ കവിതാ സമാഹാരങ്ങൾ പ്രസിദ്ധീകരിച്ചിട്ടുണ്ട്. വെഷക്കായ്ക്ക് എസ് ബി റ്റി യുടെ 2008 ലെ കവിതാ പുരസ്കാരം ലഭിച്ചു. ഇപ്പോൾ ലോക്കൽ ഫണ്ട് ഓഡിറ്റ് ഡിപ്പാർട്ട്മെന്റിൽ ഓഡിറ്ററായി ജോലി ചെയ്യുന്നു.



വൈജ്ഞാനികം/ശാസ്ത്രം
(പി ടി ഭാസ്കരപണിക്കർ അവാർഡ്)
(ജന്തുലോകത്തിലെ കൗതുകങ്ങൾ)

ശ്രീമതി എം ഗീതാഞ്ജലി
പ്രസാധനം: കേരള ശാസ്ത്രസാഹിത്യ പരിഷത്ത്
1956 ഒക്ടോബർ 5 ന് പുതുക്കോട് രാമനാട്ടുകരയിൽ ജനിച്ചു. രസതന്ത്രത്തിൽ ബി എസ് സി യും ഫിസിക്സിൽ സയൻസിൽ എം എഡും സോഷ്യോളജിയിൽ എം എ യും പാസായിട്ടുണ്ട്. 1979 ൽ രാമനാട്ടുകര സേവാമന്ദിരം ടീച്ചർ ട്രെയിനിംഗ് ഇൻസ്റ്റിറ്റ്യൂട്ടിൽ അധ്യാപികയായി ചേർന്നു. ഇപ്പോൾ അവിടെ പ്രിൻസിപ്പലായി പ്രവർത്തിക്കുന്നു.



വിവർത്തനം/പുനരാഖ്യാനം
ശ്രീ ജി എസ് ഉണ്ണികൃഷ്ണൻ നായർ
(അമ്പത് മരക്കഥകൾ)

പ്രസാധനം: ഡി സി ബുക്സ്
1964 ൽ തിരുവനന്തപുരത്ത് ജനിച്ചു. ബനാറസ് ഹിന്ദു യൂണിവേഴ്സിറ്റിയിൽ നിന്ന് കാർഷിക ബിരുദവും ജേർണലിസം ആന്റ് മാസ് കമ്മ്യൂണിക്കേഷനിൽ പോസ്റ്റ് ഗ്രാജുവേറ്റ് ഡിപ്ലോമയും ഹൈദരാബാദിലെ എക്സ്റ്റൻഷൻ എഡ്യൂക്കേഷണൽ ഇൻസ്റ്റിറ്റ്യൂട്ടിൽ നിന്ന് കാർഷിക പത്രപ്രവർത്തനത്തിൽ വിദഗ്ദ്ധ പരിശീലനവും നേടിയിട്ടുണ്ട്. പത്രമാധ്യമങ്ങളിലും ആനുകാലികങ്ങളിലും ലേഖനങ്ങളെഴുതുന്നു. ഇപ്പോൾ തിരുവനന്തപുരം ഫാം ഇൻഫർമേഷൻ ബ്യൂറോയിൽ അഗ്രിക്കൾച്ചറൽ ഓഫീസറായി ജോലി ചെയ്യുന്നു.





നാടകം - ശ്രീ ആലിന്തറ ജി കൃഷ്ണപിള്ള

ഏബ്രഹാം ജോസഫ് അവാർഡ്
(പൊൻനാണയം)

പ്രസാധനം: പൂർണ്ണ ബുക്സ്

1944 ൽ തിരുവനന്തപുരം ജില്ലയിലെ വെഞ്ഞാറമൂടിനടുത്തുള്ള ആലിന്തറയിൽ ജനിച്ചു. നാടകകൃത്ത്, റേഡിയോ നാടകങ്ങൾ, സംവിധായകൻ, ചിത്രകാരൻ, കാർട്ടൂണിസ്റ്റ്, പോസ്റ്റർ ഡിസൈനർ എന്നീ നിലകളിൽ പ്രവർത്തിച്ചു വരുന്നു. രംഗോപകരണം രംഗപടചമയം എന്നീ മേഖലകളിൽ പ്രവൃത്തി പരിചയം. നാടകകൃതികൾക്ക് അബുദാബി ശക്തി അവാർഡ്, സംസ്ഥാന സാക്ഷരത അവാർഡ്, ദല അവാർഡ്, കാറ്റ്സ് അവാർഡ്, കെ എസ് റ്റി എ കലാവേദി അവാർഡ് എന്നിവയും ലഭിച്ചിട്ടുണ്ട്. 2006 ൽ കേരള സംഗീത നാടക അക്കാദമിയും സംസ്ഥാന ബാലസാഹിത്യ ഇൻസ്റ്റിറ്റ്യൂട്ടും സംഘടിപ്പിച്ച അഖില കേരള നാടക മത്സരത്തിൽ കൃഷ്ണപിള്ള രചിച്ച് സംവിധാനം നിർവഹിച്ച 'പൂവൻകോഴി മുട്ടയിട്ടു' എന്നു നാടകത്തിന് മികച്ച അവതരണത്തിനുള്ള അവാർഡും ലഭിച്ചിട്ടുണ്ട്.



ചിത്രീകരണം - ശ്രീ ഗോപു പട്ടിത്തറ

(ഞാൻ കുഞ്ഞിമുശ)

പ്രസാധനം: കേരള ശാസ്ത്രസാഹിത്യ പരിഷത്ത്

പാലക്കാട് ജില്ലയിലെ പട്ടിത്തറയിൽ ജനിച്ചു. തൃശൂർ കോളേജ് ഓഫ് ഫൈൻ ആർട്ട്സിൽ നിന്നും ചിത്രകലയിൽ ബിരുദം നേടി കേരള ലളിതകലാ അക്കാദമിയുടെ കലാ വിദ്യാർത്ഥികൾക്കുള്ള സ്കോളർഷിപ്പ് 91-92, 92-93, 93-94 വർഷങ്ങളിൽ ലഭിച്ചിട്ടുണ്ട്. കൂടാതെ പാഠപുസ്തക ചിത്രീകരണ സമിതി അംഗം, കുട്ടികളുടെ തനത് ചിത്രകലാ പാരമ്പര്യ രംഗത്ത് പ്രവർത്തിക്കുന്നു. തളിർ, യുറീക്ക തുടങ്ങിയ, കുട്ടികൾക്ക് വേണ്ടിയുള്ള മാസികകളിൽ സ്വതന്ത്ര ചിത്രകാരൻ, സംസ്ഥാന ബാലസാഹിത്യ ഇൻസ്റ്റിറ്റ്യൂട്ട്, കേരള ശാസ്ത്രസാഹിത്യ പരിഷത്ത് തുടങ്ങിയ പ്രമുഖ ബാലപുസ്തക പ്രസാധകരുടെ പുസ്തകങ്ങളിലും ദേശാഭിമാനി, കലാകൗമുദി, മാധ്യമം തുടങ്ങിയ ആഴ്ചപതിപ്പുകളിലും വരച്ചിട്ടുണ്ട്.